

घरपझोड गाउँपालिका जोमसोम, मुस्ताङको

गाउँ सभामा गाउँपालिकाका

उपाध्यक्ष एवम् बजेट तथा कार्यक्रम तर्जुमा समितिका संयोजक

श्री जमुना थापा मगरज्यूले प्रस्तुत गर्नु भएको



आ.व.२०८०/८१ को

वार्षिक विकास योजना तथा बजेट

सभामा पेश भएको मिति: २०८०/०३/०७

घरपझोड गाउँसभा बैठकको निर्णयहरू

मिति: २०८०/०३/०७ गते

निर्णय नं १:-

गाउँपालिकाका उपाध्यक्ष श्री जमुना थापा मगरज्यूबाट यस गाउँसभाको बैठकमा पेश भएको आगामी आ.व. २०८०/८१ को घरपझोड गाउँपालिकाको वार्षिक बजेट तथा कार्यक्रम सर्वसम्मत रूपमा स्वीकृत गर्ने निर्णय गरियो ।

**"समावेशी, सामाजिक रुपान्तरण, प्रकृति संरक्षण र संस्कृति:
कृषि, पर्यटन, पर्यावरण, पूर्वाधार, घरपझोडको समृद्धि"**

घरपझोड गाउँपालिकाको गाउँ सभाको १२ औं अधिवेशनमा यस गरिमामय बैठकको अध्यक्षता गरिरहनु भएका गाउँ सभाका अध्यक्षज्यू, गाउँ सभाका सम्पूर्ण सदस्यज्यूहरू, प्रमुख प्रशासकीय अधिकृत समेत उपस्थित कर्मचारी मित्रहरू ।

सभाध्यक्ष महोदय तथा सभाका सदस्यज्यूहरू

१. यस गाउँपालिकाको समृद्धि कृषि, पशुपालन, लघु उद्यम तथा पर्यटन प्रवर्द्धनमा निर्भर रहेकोले यी क्षेत्रहरूमा प्राथमिकता दिइदै आएको छ । गाउँपालिका क्षेत्रभित्रका खेतीयोग्य जग्गाहरूमा तारवार लगाउने कार्य निरन्तर अघि बढिरहेको छ । विभिन्न वडाहरूमा सामूहिक कृषि फर्म, आलुवाली, बाखापालन, स्याउ/ओखर पकेट विकास कार्यक्रमहरू सञ्चालनमा ल्याइनेछ ।
२. गाउँपालिका अन्तर्गतका सबै वडा कार्यालयहरूलाई प्रविधिमैत्री बनाईएको छ । सबै वडा कार्यालयहरू र गाउँ कार्यपालिकाको कार्यालयमा छिटो गतिको इन्टरनेटको प्रबन्ध मिलाईएकोछ । वडा कार्यालयहरूको पत्राचार, घटना दर्ताका काम तथा राजस्व संकलनको कार्य विद्युतीय माध्यमबाट संचालन हुँदै आइरहेका छन् ।
३. यस घरपझोड गाउँपालिकाको बहुचर्चित पर्यटकीय गन्तव्य बनेको दुम्बा ताललाई थप व्यवस्थित गर्न आगामी आर्थिक वर्षमा सङ्घीय तथा गण्डकी प्रदेश सरकारसँग सहकार्य गरी पर्यटन विकासमा जोड दिइनेछ ।
४. यस गाउँपालिकामा उद्योग ग्राम स्थापना गर्नको लागि उपयुक्त जग्गा छनोट गरी उद्योग ग्रामको भौतिक पूर्वाधार निर्माण गर्न पहल गरिनेछ र उद्योग ग्रामको स्थापना पश्चात मुस्ताङ जिल्लाकै साना उद्योगीहरू लाभान्वित हुनेछन् भने रोजगारीको अवसरहरू समेत वृद्धि हुनेछन् ।
५. संघ, प्रदेश र गाउँपालिका तीनै तहका सरकारहरूको सहलगानीमा यस गाउँपालिकाको वडा नं. ४ जोमसोममा सुविधासम्पन्न इन्डोर खेलकुद ग्राम निर्माण गर्ने कार्य भइरहेको छ । आगामी आर्थिक वर्षमा समेत यस आयोजनालाई निरन्तरता दिइनेछ ।

६. गाउँपालिकाको नवनिर्मित प्रशासकीय भवनबाट प्रशासनिक काम कारवाही प्रारम्भ हुनेछ। जसबाट सेवाप्रवाह अझै प्रभावकारी र चुस्त दुरुस्त हुनेछ ।
७. राष्ट्रिय गौरवको आयोजना कालीगण्डकी कोरिडोर बेनी जोमसोम कोराला सडक निर्माणमा शिघ्रता ल्याउन गाउँपालिकाले पटक पटक पहल गर्दै आएको छ । यसै अन्तर्गत जोमसोम खण्डको काम शुरु भैसकेकोले छिटो सम्पन्न गर्न आवश्यक पहल गरिने छ।

अध्यक्ष महोदय तथा सभाका सदस्यज्यूहरु

८. आजको युग भनेको सूचना प्रविधिको युग हो। नेपालको संविधानले सबै नेपाली नागरिकहरुको लागि सूचनाको हकको प्रत्याभूत गरेको छ। जनताको मौलिक हकको रुपमा रहेको सूचनाको हकको प्रत्याभूतिका लागि गाउँपालिका सधैं सक्रिय रहने विश्वास दिलाउन चाहन्छु।
९. प्रधानमन्त्री रोजगार कार्यक्रमबाट प्रत्येक वडाहरुका साना साना विकास निर्माणका कार्यहरु भईरहेका छन्। यसबाट एकातिर विकास निर्माणका कार्यहरु भएका छन् भने अर्कोतर्फ बेरोजगार युवा तथा अन्य व्यक्तिहरुलाई कम्तीमा पनि न्यूनतम रोजगारीका अवसरहरु प्राप्त भईरहेका छन्। आगामी आर्थिक वर्षमा प्रधानमन्त्री रोजगार कार्यक्रमलाई अझै परिस्कृत युवा लक्षित कार्यक्रम सञ्चालन गरी स्थानीय जनतालाई रोजगारी बढाउनुको साथै सीप विकासका अवसरहरु प्रदान गरिनेछ।
१०. अब म आगामी आर्थिक वर्षका लागि गाउँपालिकाले पेश गरेको नीति तथा कार्यक्रमको आधारमा तयार गरेको वार्षिक बजेटको संक्षिप्त प्रारूप पेश गर्ने अनुमति चाहन्छु।
११. आगामी आर्थिक वर्ष २०८०/८१ को वार्षिक बजेट तयार गर्दा प्रचलित कानूनहरुले निर्दिष्ट गरे बमोजिमका सबै प्रकृयाहरुको अवलम्बन गरिएकोछ। वस्तीस्तरबाट संकलित योजनाहरुलाई विषयगत समितिहरुमा छलफल गरी बजेट तथा कार्यक्रम तर्जुमा समिति मार्फत कार्यपालिकामा पेश गरी कार्यपालिकाको निर्णय बमोजिम आजको यस सभामा पेश गर्ने व्यवस्था मिलाएको छु।
१२. आगामी आर्थिक वर्षको वार्षिक बजेटका मुख्यतया देहाय बमोजिमको सोच, लक्ष्य, उद्देश्य र अपेक्षित उपलब्धी रहेका छन्।

सोच

आर्थिक रुपमा सवल, सामाजिकरुपमा एकतावद्ध, साँस्कृतिक रुपमा मौलिक, गन्तव्य किटान भएको सुन्दर, समृद्ध पर्यटकीय गाउँपालिका बनाउने ।

लक्ष्य

सन्तुलित एवम् समन्यायिक विकासको माध्यमबाट समतामूलक र समृद्ध समाजको निर्माण गर्ने।

उद्देश्यहरु:

- क) विकास आयोजना तथा कार्यक्रमहरुको लागि श्रोतको सुनिश्चितता गर्ने,
- ख) अधुरा आयोजनाहरुलाई प्राथमिकता दिने,
- ग) गरीबी न्यूनीकरण गरी आर्थिक विकासमा टेवा पुऱ्याउने योजना तथा कार्यक्रमको छनौट गर्ने,

- घ) विकास निर्माणमा भौगोलिक समानता र समता कायम गर्ने,
- ङ) बस्तिस्तरबाट छनौट भई आएका योजना तथा गाउँपालिकाको आवधिक योजनामा उल्लेखित योजनालाई प्राथमिकता दिने,
- च) जनसहभागिता अभिवृद्धि गराउन सकिने आयोजनाहरू छनौट गर्ने,
- छ) सहभागितामूलक योजना निर्माण प्रकृतिलाई प्रश्रय दिने,
- ज) जनचाहना बमोजिमका आयोजनाहरू छनौट गर्ने,
- झ) आयोजना निर्माणसँग सम्बन्धित सबै विषयक्षेत्रहरूमा बजेट विनियोजन गर्ने,
- ञ) पर्यटन प्रवर्धनमा जोड दिने,
- ट) समावेशी र समन्यायीक विकास प्रयासलाई प्रश्रय दिने,
- ठ) रोजगारी उन्मुख आयोजनाहरूको छनौटमा जोड दिने,
- ड) श्रोत र साधनको अधिकतम् उपयोग गर्ने र प्रभावकारी रूपमा कार्यान्वयन हुन सक्ने योजनाको छनौट गर्ने।
- ढ) दिगो प्रतिफल दिने तथा जनताको जीवनस्तरमा तत्काल सुधार ल्याउने आयोजनालाई जोड दिने।

१३. आगामी आर्थिक वर्षको बजेट मुख्य रूपमा देहायका दस्तावेज समेतको आधारमा तयार पारेकोछु।

- क) नेपालको संविधान
- ख) नेपाल सरकार र गण्डकी प्रदेश सरकारको आवधिक योजनाहरू
- ग) स्थानीय सरकार सञ्चालन ऐन, २०७४
- घ) गाउँपालिकाको प्रथम आवधिक योजना।
- ङ) दीगो विकास लक्ष्यहरू
- च) गाउँपालिकाको वार्षिक नीति तथा कार्यक्रमहरू
- छ) संघीय सरकार तथा अन्तर्गतका निकायहरूबाट बेला बेलामा भएका निर्देशन, दिग्दर्शन, परिपत्र तथा कार्यविधि
- ज) गाउँ कार्यपालिकाबाट भएका निर्णयहरू
- झ) योजना छनौटको क्रममा वडास्तरबाट सिफारिस भई आएका योजना तथा कार्यक्रमहरूको विवरण
- ञ) स्थानीय राजश्व परामर्श समिति तथा विषयगत समितिहरूबाट भएका निर्णयहरू
- ट) अन्य सान्दर्भिक विषयहरू।

यस बजेट तथा कार्यक्रमको कार्यान्वयनबाट स्थानीय जनताको जीवनस्तर माथि उठी आर्थिक तथा सामाजिक रुपान्तरणमा योगदान पुग्ने विश्वास लिएको छु।

आर्थिक विकास

१४. यस गाउँपालिकाको मुख्य आर्थिक उपार्जन गर्ने क्षेत्र भनेको कृषि, पशुपालन तथा पर्यटन क्षेत्र नै हो। आगामी आर्थिक वर्षमा कृषि तथा पर्यटन क्षेत्रको प्रवर्धनका लागि विशेष योजना तथा कार्यक्रमहरू प्रस्ताव गरेकोछु।
१५. आगामी आर्थिक वर्षको लागि सर्शत बाहेकको आर्थिक विकास तर्फ कुल रु. ६९ लाख ७३ हजार ६७५ रुपैयाँ बजेट विनियोजन गरेको छु।
- आगामी आर्थिक वर्ष पशुपन्छी विकास शाखा अन्तर्गत विभिन्न कार्यक्रमहरूमा मिनिरेल मिक्चर खरिद, पशुपन्छी सम्बन्धी औषधी खरिद , आन्तरिक तथा बाह्यपरजीवी नियन्त्रणका लागि ६ लाख बजेट व्यवस्थापन गरेको छु।
 - लघु उद्यमीहरूका लागि स्याङ र जोमसोममा स्याउका परिकार बनाउने उद्यमीहरूलाई क्याण्डी, माडा सुकाउने सोलार ड्रायर साझेदारीमा (८०%:२०%) वितरण गर्नका लागि रु १ लाख व्यवस्था गरेको छु।
 - कृषक लक्षित कार्यक्रमहरूलाई ७५% अनुदानमा ५ केजी स्याउको कार्टुनको लागि रु. ४ लाख ५० हजार बजेटको व्यवस्था गरेको छु।
 - मार्फा चौडा पाते रायो सागको बिउको लागि निःशुल्क वितरण हुने गरी रु. २३ हजार १ सय ७५ रुपैयाँको बजेटको व्यवस्था गरेको छु।
 - स्याउ खेतीमा किरा नियन्त्रणका लागि खनिज तेल, खरिदको लागि (Agriculture Tree Servo Oil (ATSO)) ५०% अनुदानमा रु. १० लाख बजेटको व्यवस्था गरेको छु।
 - घरपझोड गाउँपालिकामा उत्पादित कृषि तथा कृषिजन्य उत्पादनको प्रचारप्रसार र कृषकहरूको मनोबललाई प्रोत्साहन गर्न कृषि तथा फलफूल महोत्सव आयोजना गरिनेछ। उक्त महोत्सवका लागि सरकारी तथा गैरसरकारी संस्थाहरूलाई सहयोगको आव्हान गरिनेछ।
 - यस गाउँपालिकामा रहेका सहकारी संस्थाहरूलाई व्यवस्थित गर्नका लागि सहकारी विभागबाट सञ्चालित विद्युतीय प्रणाली (COPOMIS) को तालिम प्रदान गरिनेछ। सहकारी संस्थाको अवस्था बुझ्न र सुझाव तथा निर्देशन गर्नलाई बैठक तथा अनुगमन गरिनेछ। उक्त कार्यक्रम गर्नका लागि रु. १ लाख १० हजार बजेटको व्यवस्था गरेको छु।

१६. आगामी आर्थिक वर्षका लागि गण्डकी प्रदेश सरकारबाट समपूरक अनुदान तर्फ कैसाड खोला ठिनी सिँचाई आयोजना वडा नं ५ का लागि रु. ७० लाख बजेटको व्यवस्था भएको छ।
१७. संघीय सरकारबाट स्याउ ग्राम निर्माण, ठिनी (स्याउ संकलन, प्याकिङ, चिस्याङ केन्द्र तथा बिक्री केन्द्र निर्माण) घरपझोड -५, का लागि रु. ८० लाख बजेटको व्यवस्था भएको छ।

पूर्वाधार विकास

१८. आगामी आर्थिक वर्षको लागि शसित बाहेकको पूर्वाधार विकास तर्फ कुल रु. ६९ लाख ७३ हजार ६ सय ७५ रुपैयाँ बजेट विनियोजन गरेको छ।
१९. पूर्वाधार विकास तर्फ आगामी आर्थिक वर्षमा गाउँपालिका क्षेत्रभित्र चिमाड महिला समूहको भवन निर्माण, कोटघरदेखि दलितबस्ती हुदै वृक्षरोपणसम्म जाने बाटो मर्मत योजना, मार्फा, जनवाल मा.वि.देखि भानी प्रसादको घरसम्मको कुलोमा सल्याव तथा कुलो मर्मत, पुथाङ एयरपोर्ट क्षेत्रमा भूमीगत विद्युतलाईन व्यवस्थापन (क्रमागत), जोमसोम महिला समूह भवन निर्माण योजना, ORC (गाउँ समाज भवन निर्माण), दुम्बा, छपनी बिछ्याउने (क्रमागत), ठिनी, महिला उद्यमीहरुको लागि झिलिङ्गा माडा क्याण्डी सुकाउने हर्ट रूम निर्माण, ठिनी, कोठ घर व्यवस्थापन लगायतका पूर्वाधार योजनाहरुका लागि बजेट विनियोजन गरिएको छ।
२०. गाउँपालिकाको प्रशासनिक भवनमा गेट र अन्य पूर्वाधार निर्माण गर्नको लागि रु. ३० लाख बजेटको प्रबन्ध मिलाएकोछ।
२१. विविध तथा अन्य पूर्वाधारका लागि रु ३० लाखको बजेटको प्रबन्ध मिलाएको छ।
२२. संघीय सरकारबाट मार्फा छैरौं जाने बेली बृज निर्माण योजना, घरपझोड-१, छैरौंका लागि रु. ८० लाख बजेट विनियोजन भएको छ।

सामाजिक विकास

२३. आगामी आर्थिक वर्षको लागि शसित बाहेकको सामाजिक विकास तर्फ कुल रु. ६९ लाख ७३ हजार ६ सय ७५ रुपैयाँ बजेट विनियोजन गरेको छ।
२४. शिक्षातर्फ सङ्घीय सरकारबाट हस्तान्तरित कार्यक्रमहरुलाई यथावत राखी विद्यालय पर्यटन क्लब कार्यक्रम, परिक्षा व्यवस्थापन कक्षा ८, उत्कृष्ट प्र.अ./शिक्षक पुरस्कार, प्र.अ. बैठक खर्च, स्थानीय पाठ्यक्रम लेखन तथा छपाई कक्षा (४-५), सूचकमा आधारित रहेर विद्यालय अनुगमन तथा प्रतिवेदन (सामाजिक विकास समिति, कार्यपालिका, शिक्षा शाखा), पाठ्यपुस्तक अनुदान थप, क्षमता विकास प्र.अ., विद्यालय व्यवस्थापन

,शिक्षक, विद्यालय स्तरीय तथ्याङ्क व्यवस्थापन तालिम IEMIS का लागि आवश्यक बजेट विनियोजन गरेकोछु।

२५. स्वास्थ्यतर्फ आगामी आर्थिक वर्षमा पूर्ण संस्थागत सुत्केरी तथा सुनौलो १००० दिन कार्यक्रम कार्यान्वयन, पूर्ण खोप दिगोपन सुनिश्चितता कार्यक्रम कार्यान्वयनमा ल्याइनेछ।
२६. घरपझोड गाउँपालिकामा रहेका अपाङ्गता, गरिब, दलित समुदायको स्वास्थ्य बीमा निरन्तरताको लागि प्रिमीयम रकम भुक्तानी तथा सचेतनाका लागि रु. ७ लाख बजेट विनियोजन गरेको छु ।
२७. घरदैलो कार्यक्रम अन्तर्गत गाउँघर क्लिनिक संचालन यातायात, अनुगमन तथा सामाग्री व्यवस्थापनको लागि बजेट विनियोजन गरेको छु ।
२८. सेवा प्रवाहलाई ध्यानमा राखी विभिन्न मध्यम खालका उपचारका लागि निःशुल्क औषधी वितरण गर्न स्वास्थ्य संस्थाको लागि मेडिकल तथा अन्य सामाग्री खरिद (स्वास्थ्य संस्था सुदृढिकरण) को लागि बजेट विनियोजन गरेको छु ।
२९. स्वास्थ्यकर्मी क्षमता अभिवृद्धि कार्यक्रम, पारिवारीक स्वास्थ्य प्रोफाईल लगत संकलन अध्यावधिक, मार्फा स्वास्थ्य चौकीमा २४ घण्टे सेवा प्रवाहको लागि स्वास्थ्यकर्मी अतिरिक्त भता, राष्ट्रिय महिला सामुदायिक स्वास्थ्य स्वयंसेविकाको लागि पुस्तिका खरिदको लागि बजेट विनियोजन गरेको छु ।
३०. उपाध्यक्षसँग महिला, बालबालिका, अपाङ्गता भएका व्यक्ति तथा ज्येष्ठ नागरिकका लागि वृहत स्वास्थ्य शिविर कार्यक्रम (घरदैलो कार्यक्रम सहित)को लागि बजेट विनियोजन गरेको छु ।
३१. महिला तथा बालबालिका कार्यक्रम अन्तर्गत महिला तथा पुरुषहरुको सहभागिता हुने गरी नेतृत्व विकासका लागि उद्घोषण तथा भाषणकला तालिमको लागि बजेट विनियोजन गरेको छु ।
३२. कानुनी सचेतना तालिम (बालश्रम, बालविवाह, बहुविवाह,दाइजो/दहेज, बोक्सी जस्ता प्रथा सम्बन्धी), अन्तर्राष्ट्रिय महिला दिवस (विविध कार्यक्रम सहित), स्तनपान कक्ष व्यवस्थापनको लागि आवश्यक बजेट विनियोजन गरेको छु ।
३३. बालबालिका सम्बन्धी गाउँपालिका स्तरीय बाल सञ्जाल पुनर गठन तथा अभिमुखीकरण, गाउँपालिका भित्रका सामुदायिक विद्यालयहरुबाट २०७९ सालको एस.इ.इ. परीक्षामा साधारण र प्राविधिक धारतर्फ उत्कृष्ट छात्र/छात्रा १/१ जनालाई पुरस्कृत कार्यक्रम (जम्मा ४ जना), बालमैत्री स्थानीय शासन सम्बन्धी कार्यक्रम, बाल श्रमिकहरुको तथ्याङ्क संकलन तथा अनुगमन र बालश्रम मुक्त स्टिकर टाँस, स्यानेटरी प्याड डिस्पोजल मेशिन खरिद, बाल कोष सम्बन्धी बजेट विनियोजन गरेको छु ।
३४. जेष्ठ नागरिक तथा अपाङ्गता भएका व्यक्तिका लागि अपाङ्गता परिचय पत्र वितरण समितिको बैठक तथा परिचय पत्र वितरण, अपाङ्गता भएका विद्यार्थीहरुलाई शैक्षिक कार्यक्रममा सहयोग, जेष्ठ नागरिक परिचय पत्र वितरण, लैंगिक उत्तरदायी बजेट परिक्षण (GRB Audit),लैंगिक समानता तथा सामाजिक समावेशिकरण परिक्षण (GESI Audit) को लागि आवश्यक बजेट विनियोजन गरेको छु ।

३५. सामाजिक विकास अन्तर्गत चिमाङ तारा खेल इण्डोर हलको ढल निकास, छैरो परम्परागत सिपलाई आधुनिकीकरण गर्ने, मार्फा गाउँमा सि.सि. टि.भी. क्यामरा जडान , ज्येष्ठ नागरिकको लागि साउना तथा जाकुजी बाथ निर्माण तथा व्यवस्थापन, दलित सामुदायिक भवनमा किचन सामग्री खरिद, मार्फा, डेन्टल चिकित्सकको पारिश्रमिकको लागि बजेट विनियोजन गरेको छु ।
३६. युवा स्वरोजगार कार्यक्रमका लागि रु. २५ लाख रुपैयाँको बजेट विनियोजन गरेको छु ।

वातावरण तथा विपद् व्यवस्थापन

३७. आगामी आर्थिक वर्षको लागि शर्सत बाहेकको वातावरण तथा विपद् व्यवस्थापन तर्फ कुल ४१ लाख ८४ हजार २ सय ५ रुपैयाँ बजेट विनियोजन गरेको छु ।
३८. आगामी आर्थिक वर्षका लागि विपद् व्यवस्थापनका लागि रु. २० लाख बजेटको व्यवस्था गरेको छु ।
३९. यस गाउँपालिका नदीजन्य कटानको उच्च जोखिममा रहेको स्थानीय तह हो । हालसम्म कालीगण्डकी तथा अन्य खोलाहरुको कटानबाट सैयौं रोपनी खेतियोग्य जमीन बगरमा परिणत भएको अवस्थालाई मध्यनजर गरी गाउँपालिकाले नदीजन्य कटानबाट हुने क्षति न्यूनीकरण गर्न तटबन्धनको कार्यलाई पहिलो प्राथमिकतामा राखेको छ ।
४०. वातावरण तथा विपद् व्यवस्थापन तर्फ छैरो छहरा गुम्बा तथा छयोर्तेनको मर्मत, चिमाङ सिचाई मुहान जाने बाटोमा फेन्सिङ जाली निर्माण, छैरो आमा समूहको भवन माथि हट रुम निर्माण, दलित समाजलाई भाडा वर्तन खरिद, सपी सिचाई योजना मर्मत, मार्फा, जनवाल मा.वि.को भवन स्तरोन्ती, वडा नं ३ कार्यालयमा कम्पाउण्ड निर्माण, काली गण्डकी नदी नियन्त्रण (भुपेन्द्रको घरदेखि राजुको घरसम्म), भुतिथाङमा बार लगाएर वृक्षरोपण गरि पार्क बनाउने, ठिनी, पहिरो नियन्त्रण, सम्ले-ढुम्बाका लागि बजेट विनियोजन गरेको छु ।
४१. गाउँपालिका क्षेत्रको फोहोर मैला व्यवस्थापनको लागि रु. २० लाख १० हजार रुपैयाँ बजेट विनियोजन भएको छ ।
४२. प्रदेश सरकारको शर्सत अनुदान तर्फ ठिनी खोल्सी नियन्त्रण, वडा नं ५ का लागि रु. ४० लाख विनियोजन भएको छ ।

सुशासन तथा संस्थागत विकास योजना

४३. आगामी आर्थिक वर्षको लागि शर्सत बाहेकको सुशासन तथा संस्थागत विकास योजना तर्फ कुल २७ लाख ८९ हजार ४ सय ७० रुपैयाँ बजेट विनियोजन गरेको छु ।
४४. कुनैपनि निकायको सफलता त्यसमा संलग्नमानवश्रोतमा निर्भर गर्नेमा दुईमत रहँदैन । विकासका आयामहरु मध्ये मानवश्रोतको विकास पनि एक प्रमुख आयाम हो । यिनै मानव जनशक्तिहरुको क्षमता अभिवृद्धि तथा प्रविधिमैत्री विकासका लागि आगामी आर्थिक वर्षका लागि विभिन्न कार्यक्रमहरुको प्रस्ताव गरेकोछु ।

४५. १ र ५ वडा कार्यालयका लागि कम्पाउन्ड वाल/ तारबार निर्माण, मार्फा सम्ते छ्योलिड गुम्बाका लामा विद्यार्थीलाई स्टेशनरी वितरण कार्यक्रम, मार्फा आमा समूहलाई शौचालय तथा सरसफाई व्यवस्थापन, मार्फा हेल्थ पोष्टको गेट मर्मत/ फिटिङको लागि बजेट विनियोजन गरेको छु।
४६. गापास्तरीय गाउँपालिकाको पार्वश्वित्र तयार, वार्षिक समिक्षा गोष्ठी सञ्चालन, वार्षिक प्रगति प्रतिवेदन प्रकाशन, जेष्ठ महिला नागरिकहरूलाई अवलोकन भ्रमणको लागि बजेट विनियोजन गरेको छु।
४७. सशर्त तर्फका सबै योजना तथा कार्यक्रमहरूलाई हुबहु प्रस्ताव गरेकोछु र यसैसाथ संलग्न विनियोजन विधेयक, २०८० को अनुसूचीमा सूचीकृत गरी राखेकोछु।

अध्यक्ष महोदय र सभाका सदस्यज्यूहरू,

४८. अव म आगामी आर्थिक वर्षको लागि अनुमानित आय र व्ययको अनुमान यस गरिमामय सभामा पेश गर्ने अनुमति चाहन्छु। हालसम्म प्राप्त हुन आएका कार्यक्रमहरूको आधारमा आगामी आर्थिक वर्षको लागि अनुमानित बजेटको आकार रु. २९ करोड ९६ लाख ५९ हजार ७ सय रुपैयाँको हुनेछ।
४९. कूल बजेट मध्ये आगामी आर्थिक वर्षमा सङ्घीय सरकारको वित्तिय समानीकरणबाट रु. ७ करोड ४ लाख, वित्तीय समानीकरण गण्डकी प्रदेश सरकारबाट ६६ लाख ८६ हजार, सङ्घीय सरकारको राजस्व बाँडफाँड संघ (अन्तः शुल्क र भ्याट) बाट रु. ४ करोड २९ लाख १६ हजार ७ सय, गण्डकी प्रदेश सरकारको सवारी साधन कर बाँडफाँडबाट रु. १९ लाख ४७ हजार, सङ्घीय सरकारको सशर्त अनुदान तर्फ रु. ९ करोड ६८ लाख, संघीय विशेष अनुदान तर्फ रु. १ करोड ६० लाख, गण्डकी प्रदेश सरकारको विशेष र समपूरक अनुदान कूल रु. १ करोड १० लाख र गाउँपालिकाको आन्तरिक श्रोत तर्फको रकम रु. ९० लाख १० हजार रहने छ।
५०. यसै बमोजिमको बजेटको संरचनामा सामाजिक सुरक्षा वापतको रकम संलग्न गरिएको छ। सामाजिक सुरक्षा वापत वितरण गरिने रकम कोष तथा लेखा नियन्त्रण कार्यालयबाट सम्बन्धित व्यक्तिको खातामा सिधै स्थानान्तरण हुनेछ। कूल प्रस्तावित बजेट मध्ये गाउँपालिकाको प्रशासनिक एवम् चालू तर्फ जम्मा ८ करोड २५ लाख ५५ हजार खर्च हुने पूर्वानुमान रहेकोछ। त्यस्तै सशर्त अनुदान तर्फ शिक्षा, स्वास्थ्य, लघु उद्यम, पञ्जीकरण, कृषि तथा पशु र प्रधानमन्त्री रोजगार अन्तर्गत रु. ९ करोड ६८ लाख खर्च हुने अनुमान छ। साथै सामाजिक सुरक्षा एवम् संरक्षणका लागि रु. १ करोड ७५ लाख खर्च हुनेछ। आगामी आर्थिक वर्षमा संघ तथा प्रदेशबाट बजेट प्राप्त गरी समपूरक तर्फ योजना सञ्चालनका लागि रु. १ करोड खर्च हुने अनुमान छ।
५१. अव म यस सभामा यस गाउँपालिका क्षेत्रभित्र आगामी आर्थिक वर्षमा लगाइने कर तथा गैरकर दस्तुर समेतको विषयमा जानकारी गराउने अनुमति चाहन्छु। स्थानीय सरकारको मुख्य आन्तरिक श्रोत भनेको कर तथा शुल्कहरूबाटै संकलन हुने रकम हो। चालू आर्थिक वर्षकै जस्तो करका दरहरू प्रस्ताव गरेकोछु।

चालू आर्थिक वर्षभन्दा केही दरका क्षेत्रहरूमा दायरा विस्तार गर्ने प्रबन्ध मिलाएकोछु। गाउँपालिकाको स्थानीय राजस्व परामर्श समितिको सिफारिसमा तय गरिएका राजस्व संकलनका दरहरूको प्रस्तावित विवरण यसैसाथ संलग्न आर्थिक विधेयक, २०८० मा प्रस्तुत गरेकोछु।

५२. आगामी आर्थिक वर्ष स्थानीय सञ्चित कोषबाट व्ययभार हुने रकम सहित विभिन्न कार्यक्रम तथा आयोजनाहरूको सूचि सहितको विनियोजन विधेयक, २०८० समेत यसैसाथ पेश गरेकोछु।
५३. कुनै पनि बजेट तथा कार्यक्रमको प्रभावकारिता त्यसको कार्यान्वयनमा निर्भर गर्दछ। उल्लिखित बजेटको सफल कार्यान्वयनका लागि यस गरिमामय गाउँसभाका सबै सदस्यज्यूहरू, कर्मचारी, आम जनता, बुद्धिजीवी तथा सबै सरोकारवाला घरपझोडवासीको साथ र सहयोगको अपेक्षा लिएको छु। सरोकारवाला सबैको साथ र सहयोगले नै घरपझोड गाउँपालिकाको "समावेशी , सामाजिक रुपान्तरण, प्रकृति संरक्षण र संस्कृति": "कृषि, पर्यटन, पर्यावरण, पूर्वाधार, घरपझोडको समृद्धि" भन्ने गाउँपालिकाको नारा तथा गण्डकी प्रदेश सरकारले अवलम्बन गरेको समृद्ध प्रदेश, सुखी नागरिकको दीर्घकालिन सोच र नेपाल सरकारले अबलम्बन गरेको समृद्ध नेपाल, सुखी नेपालीको राष्ट्रिय संकल्प पूरा हुनेछ भन्नेमा विश्वास लिएकोछु।
५४. अन्त्यमा, आगामी आर्थिक वर्षको बजेट तथा कार्यक्रम निर्माणका लागि सुझाव तथा सहयोग पुऱ्याउनु हुने गाउँपालिकाका श्रद्धेय अध्यक्षज्यू, सबै निर्वाचित जनप्रतिनिधीज्यूहरू, राजनितिक दलहरूका जिम्मेवार पदाधिकारीज्यूहरू, विषयगत समिति लगायत अन्य समितिका सदस्यज्यूहरू, गाउँ कार्यपालिकाका सबै साथीहरूलाई आभार प्रकट गर्दै बजेट निर्माणको प्राविधिक पाटो व्यवस्थापनमा सहयोग गर्नुहुने प्रमुख प्रशासकीय अधिकृत लगायत संलग्न सबै कर्मचारी मित्रहरूमा हार्दिक धन्यवाद व्यक्त गर्दछु। धन्यवाद!

प्रस्तुतकर्ता

(जमुना थापा मगर)

उपाध्यक्ष तथा संयोजक

घरपझोड गाउँपालिकाको बजेट तथा कार्यक्रम तर्जुमा समिति